

બિસ્મિલ્લાહિર રહમાનિર રહીમ

મદદ માગું છું એ અલ્લાહ તઆલાના નામથી કે જેના ફઝલો કરમનો જ ઉમેદવાર છું અને જેના અદ્વતી જ મને ભય છે. તેની વાત ઉપર મને ભરોસો છે અને તેની રસસી સાથે સંકળાયેલો છું. અય ક્ષમા અને પ્રસન્નતાના સ્વામી ! હું તારી પાસે જુલ્મ અને બળપ્રયોગથી, જમાનાના પરિવર્તનોથી, દુઃખોના સતત જમાવડાથી અને આવી પડનારી મુસીબતોથી આશરો માગું છું અને એ બાબતોનો પણ આશરો માગું છું કે આખેરતનો સાધન સરંજામ અને આખેરતનું ભાથું તૈયાર કર્યા પહેલાં જ જીવનની મુદત સમાપ્ત થઈ જાય.

અને તારી પાસે એ બધી બાબતોમાં માર્ગદર્શન માગું છું કે જેમાં મારું સદ્ભાગ્ય અને બીજાઓનું કલ્યાણ અને દોસ્તીનો સામાન હોય. અને તારી પાસે જ મદદ માગું છું એ બાબતોથી કે જેમાં મારી ભલાઈ અને સફળતા અને બીજાઓને સફળ બનાવવાની પરિસ્થિતિ સંતાયેલી હોય અને તારી પાસે જ ઈચ્છા ધરાવું છું સલામતીનો પોષાક (પહેરવાની) અને તેને સંપૂર્ણતા સુધી પહોંચાડવાની અને સલામતી મારી સાથેને સાથે જ રહે તેની અને તે કાયમ અને યથાવત રહે તેની અને તારા દ્વારા જ. અય મારા પાલનહાર ! આશરો માગું છું શયતાનના વસવસાથી અને તારા જ પ્રભુત્વ અને સત્તા દ્વારા સુરક્ષા ઈચ્છું છું ફરમાન છોડનારાઓના જુલ્મ અને બળપ્રયોગથી.

તું મારી ભૂતપૂર્વ નમાઝો અને રોઝાઓને કબૂલ કર અને આવતી કાલે તેમજ ત્યાર પછીના દિવસોને આજની ઘડી અને આજના દિવસથી વધારે સારો બનાવજે અને મને મારી કોમ અને કબીલામાં ઈજ્જત અને સન્માન આપ અને ઊંધની હાલતમાં તેમજ જાગૃત અવસ્થામાં મારી સુરક્ષા કર. તું જ એ અલ્લાહ છે કે જે સૌથી વધારે સારો

દેખભાળ કરનાર અને રક્ષણહાર છે અને તું જ બધા રહમ કરનારાઓથી વધારે રહમ કરનારો છે. અય અલ્લાહ ! હું તારી બારગાહમાં આ રવિવારે અને ત્યાર પછીના રવિવારના દિવસોમાં શિર્ક અને બેદીનીથી બેઝારી પ્રગટ કરું છું અને સ્વીકૃતિના ખાતર શુધ્ધ નિયતની સાથે તારી પાસે દુઆ કરું છું અને તારી ઈતાઅત અને ફરમાબરદારી પર તેનો ઈચ્છિત સવાબ યથાવત રહે.

માટે તું તારી મખ્લૂકમાં સર્વશ્રેષ્ઠ સર્જન અને હકના પ્રતિનિધિ (હઝરત) મોહંમદ (સ.) પર રહેમત વરસાવજે અને તારી આ ઈજ્જતના વસીલાથી કે જેને પરાજિત કરી શકાતો નથી, મને ઈજ્જત અને મોટાઈ અર્પણ કર અને તારી એ આંખથી મારી સુરક્ષા કર કે જે કદી ઊંઘથી ઘેરાતી નથી અને મારા દરેક કાર્યના પરિણામને, તારા પાલવ સાથે સંલગ્ન અને મારી ઉંમરની સમાપ્તિને તારી મગ્ફેરત અને હિદાયત પર રાખજે. નિઃશંકપણે તું બક્ષવાવાળો અને રહમ કરવાવાળો છે. ★